

તંત્રી સ્થાનેથી..

દેશના ઘરોમાં આશરે ૩૪૬૦૦ ટન જેટલું સોનું જમા પડ્યું હોવાનો અંદાજ

મુંબઈ : વૈશ્વિક સ્તરે સોનાના ભાવ જે ગયા સપ્તાહમાં પ્રતિ ઓંસ ૪૫૦૦ ડોલરને પાર કરી ગયા હતા તેને ધ્યાનમાં રાખતા ભારતના પરિવારો પાસે પડેલા સોનાનું એકંદરે મૂલ્ય પાંચ ટ્રિલિયન ડોલરથી પણ વધુ થવા જાય છે, જે દેશના એકંદરે ગ્રોસ ડોમેસ્ટિક પ્રોડક્ટ (જીડીપી) કરતા પણ વધુ હોવાનું કહી શકાય એમ છે. મોર્ગન સ્ટેન્લીના વર્તમાન વર્ષના ઓક્ટોબરના એક રિપોર્ટ પ્રમાણે ભારતના પરિવારો પાસે અંદાજે ૩૪૬૦૦ ટન જેટલું સોનું પડ્યું છે. ગયા સપ્તાહમાં સોનાનો વૈશ્વિક ભાવ એક તબક્કે પ્રતિ ઓંસ ૪૫૫૦ ડોલરને પાર કરી ગયો હતો. આ વૈશ્વિક ભાવ પ્રમાણે ભારતીય પરિવારો પાસેના સોનાનું એકંદરે મૂલ્ય પાંચ ટ્રિલિયન ડોલરને પાર થઈ ગયું હતું એમ એક વિશ્લેષકે દાવો કર્યો હતો. ઈન્ટરનેશનલ મોનિટરી ફન્ડ (આઈએમએફ)ના તાજેતરના અંદાજ પ્રમાણે ભારતનું જીડીપી હાલમાં ૪.૧૦ ટ્રિલિયન ડોલર જેટલું છે. ભારત વિશ્વનું ત્રીજું મોટું અર્થતંત્ર બનવા તરફ આગળ વધી રહ્યું છે છતાં ભારતના લોકોનું સોના માટેના આકર્ષણમાં ઘટાડો થતો નથી અને તેમના દ્વારા સોનાની સતત ખરીદી જળવાઈ રહે છે. ભારતના પરિવારો સોનાને લાંબા ગાળાની ભયત તરીકે જુએ છે. દેશના પરિવારો જ નહીં પરંતુ રિઝર્વ બેન્ક ઓફ ઈન્ડિયા પણ પોતાના રિઝર્વમાં સોનાનું હોલ્ડિંગ વધારી રહી છે. ૨૦૨૪થી અત્યાર સુધીમાં રિઝર્વ બેન્કે અંદાજે ૭૫ ટન સોનું ખરીદ કર્યું છે અને તેની પાસે હાલમાં ૮૮૦ ટન જેટલું સોનું પડ્યું છે. ભારતમાં સરકારે સોનાની આયાત ઘટાડવા સોનાના વિકલ્પ તરીકે ગોલ્ડ ઈટીએફસ, સોવેરિન ગોલ્ડ બોન્ડ તથા ડિજિટલ ગોલ્ડ જેવા ઈન્વેસ્ટમેન્ટ સાધનો રજૂ કર્યા છે તેમ છતાં હાજર સોના માટેના આકર્ષણમાં ઘટાડો થયો નથી અને રજૂ કરાયેલા રોકાણ સાધનોને મર્યાદિત સફળતા મળી હોવાનું વિશ્લેષકે વધુમાં જણાવ્યું હતું. રાજકીય ભૌગોલિક અનિશ્ચિતતા વચ્ચે વૈશ્વિક કેન્દ્રિય બેન્કો દ્વારા સોનાની સતત ખરીદીને પરિણામે ૨૦૨૫માં સોનાના ભાવમાં ૮૦ ટકા જેટલો ઉછાળો જોવા મળ્યો છે.

ગુજરાત ભીંડાના ઉત્પાદનમાં દેશભરમાં અગ્રેસર

૨૦૨૪-૨૫માં સૌરાષ્ટ્ર-કચ્છ પ્રદેશમાં ૧૪,૦૦૦ હેક્ટરમાં લગભગ ૧.૫ લાખ ટન ભીંડાનું ઉત્પાદન થયું

ગાંધીનગર,

પ્રગતિશીલ નીતિઓ, આધુનિક ખેતી પદ્ધતિઓ અને ખેડૂતોની સક્રિય ભાગીદારીના પરિણામે ગુજરાતનું બાગાયતી ક્ષેત્ર રાજ્યના કૃષિ વિકાસનું શક્તિશાળી એન્જિન બની રહ્યું છે. આ સકારાત્મક ગતિ રાજકોટમાં યોજનારી વાર્ષિક ગુજરાત રીજનલ કોન્ફરન્સ (કચ્છ-સૌરાષ્ટ્ર ૨૦૨૪) પૂર્વે રાજ્ય માટે ઉત્સાહજનક પૃષ્ઠભૂમિ ઊભી કરે છે, જ્યાં સૌરાષ્ટ્ર અને કચ્છની કૃષિ તથા બાગાયતી સિદ્ધિઓને વિશેષ રૂપે રજૂ કરવામાં આવશે.

ભીંડાના વાવેતર અને ઉત્પાદનમાં ગુજરાત પ્રથમ ક્રમે ગુજરાત સરકારના બાગાયતી નિયામકના જણાવ્યા મુજબ, વર્ષ ૨૦૨૩-૨૪ દરમિયાન ભીંડાના વાવેતર ક્ષેત્રફળ અને કુલ ઉત્પાદનમાં ગુજરાતે દેશભરમાં પ્રથમ સ્થાન મેળવ્યું છે. રાજ્યમાં આશરે ૮૩,૮૫૫ હેક્ટર વિસ્તારમાં ભીંડાનું વાવેતર થતું હતું, જેના પરિણામે ૧૧.૬૮ લાખ ટન ઉત્પાદન નોંધાયું હતું.

આ કુલ આંકડામાંથી સૌરાષ્ટ્ર-કચ્છ પ્રદેશનો મહત્વપૂર્ણ ફાળો રહ્યો છે. પ્રદેશ રાજ્યના કુલ ભીંડા વાવેતર વિસ્તારનો આશરે ૧૫ ટકા અને કુલ ઉત્પાદનનો લગભગ ૧૩ ટકા હિસ્સો ધરાવે છે. વર્ષ ૨૦૨૪-૨૫ દરમિયાન, સૌરાષ્ટ્ર અને કચ્છના ૧૨ જિલ્લાઓમાં ૧૪,૦૦૦ હેક્ટર વિસ્તારમાં ભીંડાનું વાવેતર થયું હતું, જેમાંથી આશરે ૧.૫ લાખ ટન ઉત્પાદન પ્રાપ્ત થયું છે.

શાકભાજી ઉત્પાદનમાં રાજ્યનો નોંધપાત્ર ફાળો

વર્ષ ૨૦૨૪-૨૫ દરમિયાન ભારતના કુલ શાકભાજી ઉત્પાદનમાં ગુજરાતનો ફાળો ૭.૬૬ ટકા રહ્યો હતો. તે જ ગાળામાં, સૌરાષ્ટ્ર-કચ્છ પ્રદેશે ૨,૩૨,૫૮૪ હેક્ટર વિસ્તારમાં ખેતી કરીને ૪૭,૯૧,૫૦૪ મેટ્રિક ટન ઉત્પાદન હાંસલ કર્યું હતું. પ્રતિ હેક્ટર ૨૦.૬૦ મેટ્રિક ટનની ઉત્પાદકતા ખેડૂતોની વધતી કાર્યક્ષમતા, સુધારેલી ખેતી પદ્ધતિઓ અને મજબૂત કૃષિ માળખાનું પ્રતિબિંબ છે.

બાગાયતી પાકો: કૃષિ વિકાસનો આધારસ્તંભ



ઉચ્ચ ઉત્પાદકતા અને વધુ આવકના કારણે બાગાયતી પાકો રાજ્યના કૃષિ વિકાસમાં અભિન્ન અંગ બની ગયા છે. રાજ્ય સરકારના સક્રિય પગલાં અને ખેડૂતમંત્રી નીતિઓના પરિણામે, આજે બાગાયતી પાકો ગુજરાતના કુલ કૃષિ વિસ્તારના આશરે ૨૦ ટકા વિસ્તારમાં ઉગાડવામાં આવે છે, જે તેમના વધતા મહત્વને દર્શાવે છે.

કેન્દ્ર અને રાજ્ય યોજનાઓથી મજબૂત આધાર

ગુજરાતનો બાગાયતી વિભાગ રેલ્લે/રેલ્લે (સંકલિત બાગાયતી વિકાસ માટેનું મિશન/રાષ્ટ્રીય બાગાયતી મિશન) જેવી કેન્દ્રિય પ્રાયોજિત યોજનાઓ સાથે અનેક રાજ્યસ્તરીય પ્રોત્સાહન યોજનાઓ સફળતાપૂર્વક અમલમાં મૂકી રહ્યો છે.

આ યોજનાઓ હેઠળ વિસ્તાર આધારિત ક્લસ્ટર વિકાસ, સંરક્ષિત ખેતી, લણણી પછીની માળખાકીય સુવિધાઓ, કોલ્ડ-ચેઇન ઈન્ફ્રાસ્ટ્રક્ચર, સ્વચ્છ પ્લાન્ટ સામગ્રી પહેલ અને ક્ષમતા નિર્માણ કાર્યક્રમોનો સમાવેશ થાય છે. રેલ્લે/રેલ્લે અંતર્ગત ખેડૂતો અને હોંને હાઈ-ટેક બાગાયતી, પોલીહાઉસ, પેકહાઉસ, ગ્રોહિંગ-પેકિંગ હાઉસ, તાલીમ, બજાર જોડાણો અને પ્રદર્શન માટે સબસિડી પૂરી પાડવામાં આવે છે.

કચ્છ ૨૦૨૬: સૌરાષ્ટ્ર-કચ્છની સિદ્ધિઓનું મંચ

આ મજબૂત પ્રદર્શન એક મહત્વપૂર્ણ ક્ષણે આવ્યું છે જ્યારે ગુજરાત જાન્યુઆરી ૨૦૨૬ ના બીજા અઠવાડિયામાં રાજકોટમાં કચ્છ અને સૌરાષ્ટ્ર માટે વાર્ષિક ગુજરાત રીજનલ કોન્ફરન્સ (કચ્છ) કચ્છ-સૌરાષ્ટ્રનું આયોજન કરવાની તૈયારી કરી રહ્યું છે. કોન્ફરન્સની સાથે, વાર્ષિક ગુજરાત રીજનલ એક્ઝિબિશન (કચ્છ) જાન્યુઆરી ૨૦૨૬ દરમિયાન તે જ સ્થળે યોજાશે. કચ્છ રાજ્ય સરકારની સંતુલિત પ્રાદેશિક વિકાસ પ્રત્યેની પ્રતિબદ્ધતાને પુનઃપુષ્ટિ કરશે, જ્યારે સૌરાષ્ટ્ર-કચ્છ ક્ષેત્ર માટે મહત્વપૂર્ણ ક્ષેત્રોમાં સિદ્ધિઓ દર્શાવવા અને રોકાણ માટે નવા માર્ગો ખોલવા માટે એક સમર્પિત પ્લેટફોર્મ પ્રદાન કરશે.

કચ્છ ૨૦૨૬ ભારત અને વિદેશના નીતિ નિર્માતાઓ, ઉદ્યોગ નેતાઓ, વૈશ્વિક નિષ્ણાતો, નવીનતાઓ અને હિસ્સેદારોને એકસાથે લાવશે. કેન્દ્રિય ક્ષેત્રીય સત્રો, પ્રદર્શનો અને સહયોગી મંચો દ્વારા, પરિષદ કૃષિ પ્રગતિ અને ટકાવ વિકાસના આગામી તબક્કાનું નેતૃત્વ કરવા માટે સૌરાષ્ટ્ર અને કચ્છ કેવી રીતે સફળ છે તે પ્રકાશિત કરશે.

પાણીના ભાવે જમીન આપીને પણ હક્ક માટે પરવાનગી લેવી પડે પાટનગર માટે જમીન આપનાર ખેડૂતોનું ૧૧ દિવસીય પ્રતીક ઉપવાસનું એલાન

ગાંધીનગર શહેર અસરગ્રસ્ત વસાહત મહામંડળ દ્વારા આજથી ૧૧ દિવસીય પ્રતીક ઉપવાસનું એલાન કરવામાં આવ્યું હતું. જોકે, પોલીસ તંત્ર દ્વારા આ આંદોલનની મંજૂરી આપવામાં આવી ન હતી તેમ છતાં પણ પાટનગર માટે જમીન આપનાર ખેડૂતોએ સેક્ટર-૬ સત્યાગ્રહ છાવણી ખાતે એકઠા થયા હતા અને પોતાની લાંબા સમયની પડતર માંગણીઓને લઈને ઉગ્ર વિરોધ પ્રદર્શન કર્યું હતું. પાટનગર માટે જમીન આપનાર ખેડૂતોએ સેક્ટર-૬ સત્યાગ્રહ છાવણી ખાતે એકઠા થયા હતા. અસરગ્રસ્તો આક્ષેપ વિરોધ કરી રહેલા ગ્રામજનોએ આકોશ સાથે જણાવ્યું હતું કે, છેલ્લા બે વર્ષમાં મુખ્યમંત્રી અને મુખ્ય સચિવ સાથે અનેક બેઠકો યોજાઈ છે. ખુદ મુખ્યમંત્રીએ જે-તે



સમયે અધિકારીઓને જરૂરી સૂચનાઓ આપી હોવા છતાં તંત્ર દ્વારા ફાઈલો પર કોઈ નક્કર અમલવારી કરવામાં આવી નથી. વર્ષ ૨૦૧૬ના મહેસૂલ વિભાગના પરિપત્રો પણ માત્ર કાગળ પર રહી ગયા હોવાનો

ગ્રામજનોએ દાવો કર્યો છે. ધોળાકૂવા, પાલજ, ઈન્દ્રોડા, શાહપુર, બાસન અને બોરીજ સહિતના ગામોના રહીશોની માંગણીઓ મુજબ વર્ષોથી જે મકાનોમાં રહીએ છીએ, તેના ભોગવટા હક્ક તાત્કાલિક

નિયમિત કરવામાં આવે. મૂળ નિવાસીઓને પ્લોટ અથવા રહેણાંકના આવાસોની ફાળવણી કરવી. સરદાર સરોવર યોજનાના અસરગ્રસ્તોને મળતા તમામ લાભો આ ૭ ગામોને પણ આપવામાં આવે. ફાળવાયેલી 'શીવ ટાઈપ'ની દુકાનોને ભાડા પદ્ધતિમાંથી મુક્ત કરી માલિકી હક્ક આપવો. આંદોલનની રણનીતિ મુજબ ૯ જાન્યુઆરી, ૨૦૨૬ સુધી દરરોજ દરેક ગામમાંથી ૫-૫ પ્રતિનિધિઓ પ્રતીક ઉપવાસ પર બેસવાના હતા પરંતુ, તંત્રએ પરવાનગી ન આપતા ખેડૂતો રોષે ભરાયા છે. ખેડૂતોનું કહેવું છે કે, પાણીના ભાવે જમીન આપ્યા પછી હવે હક્ક માંગવા માટે પણ પરવાનગી લેવી પડે તે દુભાગ્યપૂર્ણ છે.

પાટણમાં અબોલ શ્વાનો માટે ૨૦૦ કિલો શીરો તૈયાર: મોટી ભાટીયાવાડ યુવક મંડળે શહેર-સીમ વિસ્તારમાં વિતરણ કર્યું

પાટણ શહેરમાં મોટી ભાટીયાવાડ યુવક મંડળ દ્વારા અબોલ શ્વાનો માટે ૨૦૦ કિલો શીરો તૈયાર કરીને વિતરણ કરવામાં આવ્યું હતું. શિયાળાની ઋતુમાં અબોલ જીવો પ્રત્યે ક્રુષ્ણા દર્શાવતા યુવાનોએ આ સેવાકીય કાર્ય કર્યું હતું. યુવક મંડળના સેવાભાવી સભ્યોએ લોકફાળો એકત્ર કરીને આશરે દસ ઘણા એટલે કે ૨૦૦ કિલો શીરો બનાવ્યો હતો. આ શીરાનું વહેલી સવારે ખાનગી વાહન મારફત વિતરણ કરવામાં આવ્યું હતું.

આ શીરો શહેરના વિવિધ મહોલ્લાઓ, પોળો, સોસાયટી વિસ્તારો તેમજ આજુબાજુના સીમ વિસ્તારના ખેતરોમાં આશ્રય લઈ રહેલા શ્વાનોને પીરસવામાં આવ્યો



હતો. આ પ્રવૃત્તિ દ્વારા યુવાનોએ અબોલ જીવો પ્રત્યેની પોતાની લાગણી અને જીવદયાની ભાવના પ્રગટ કરી હતી.

ઉલ્લેખનીય છે કે, પાટણ શહેરમાં અનેક સેવાકીય સંસ્થાઓ દ્વારા શિયાળામાં અબોલ શ્વાનો માટે લાડ, શીરો, લાપસી અને કઠી-ખીચડી જેવી

ખાદ્યસામગ્રી તૈયાર કરીને વિતરણ કરવામાં આવે છે. મોટી ભાટીયાવાડ યુવક મંડળ પણ છેલ્લા કેટલાક વર્ષોથી આ પરંપરા જાળવી રહ્યું છે.

ઉદયપુરમાં શાહી ઠાઠ-માઠ સાથે લગ્ન કરશે રશિમકા મંદાના અને વિજય દેવરકોડા, તારીખ અને સ્થળ નક્કી!

૨૦૨૬માં સાઉથ સિનેમાના બે મોટા સુપરસ્ટાર્સ લગ્ન બંધનમાં બંધાવા જઈ રહ્યા છે. હાલ, એવી ચર્ચા ચાલી રહી છે કે, વિજય દેવરકોડા અને રશિમકા મંદાના નવા વર્ષમાં લગ્ન કરીને નવી જિંદગીની શરૂઆત કરશે. બંનેના લગ્નના સમાચાર હાલ ચર્ચામાં છે. ફેન્સ પણ આ લગ્નની માહિતી સામે આવતા ખૂબ જ ઉત્સાહિત છે.

એક અહેવાલ અનુસાર, રશિમકા અને વિજય દેવરકોડા ૨૦૨૬માં રોયલ વેડિંગ કરશે. સૂત્રો પાસેથી મળતી માહિતી મુજબ, રશિમકા અને વિજયના લગ્ન ૨૬ ફેબ્રુઆરી ૨૦૨૬ના દિવસે ઉદયપુરના હેરિટેજ પેલેસમાં થશે. ત્યાં જ તેમના પ્રી-વેડિંગ ફંક્શન પણ થશે. કપલે પોતાના લગ્ન માટે શહેરની એક હેરિટેજ પ્રોપર્ટીને ફાઈનલ કરી છે.

સૂત્ર દ્વારા મળતી માહિતી મુજબ, રશિમકા અને વિજયના લગ્ન ૨૬ ફેબ્રુઆરીએ ઉદયપુરના એક મહેલમાં થવાના છે. સગાઈની જેમ કપલ પોતાના લગ્ન પણ ઈન્ટીમેટ રાખવા ઇચ્છે છે, જેમાં ફક્ત પરિવારના અને નજીકના લોકો જ સામેલ થશે. જોકે, હજુ સુધી એ સ્પષ્ટ નથી કે, શું રશિમકા અને વિજય ઈન્ડસ્ટ્રીના પોતાના મિત્રો માટે અલગથી રિસેપ્શન કે પાર્ટી હોસ્ટ કરશે કે નહીં.

નોંધનીય છે કે, રશિમકા અને વિજયને લઈને લાંબા સમયથી ચર્ચા છે કે, બંનેએ સીક્રેટલી એકબીજાને ડેટ કરી રહ્યા છે. ઓક્ટોબર ૨૦૨૫માં બંનેની સગાઈની ખબર સામે આવી હતી. સગાઈ ખૂબ જ ઈન્ટીમેટ રીતે થઈ હતી. ફક્ત બંનેના પરિવારના લોકો જ જાણનો ભાગ બન્યા હતા. હવે બંનેના લગ્નની ચર્ચા થઈ રહી છે. જોકે, રશિમકા અથવા વિજયમાંથી કોઈપણ પોતાની ડેટિંગ, સગાઈ કે લગ્ન વિશે સ્પષ્ટતા કરી નથી. પરંતુ, ફેન્સ તેમને દુલ્હા-દુલ્હનના રૂપે જોવા માટે ઉત્સાહિત છે.

પુતિનના નિવાસ સ્થાન પર ડ્રોન હુમલા અંગે PM મોદીનું મોટું નિવેદન, દુશ્મનાવટ ખતમ કરી શાંતિની અપીલ

રશિયાના પ્રમુખ વ્લાદિમીર પુતિનના નિવાસસ્થાનને નિશાન બનાવીને કરવામાં આવેલા ડ્રોન હુમલાના અહેવાલોએ વૈશ્વિક રાજકારણમાં ગરમાવો લાવી દીધો છે. આ ગંભીર ઘટના અંગે ભારતમાં પણ ચર્ચા શરૂ થઈ છે, ત્યારે વડાપ્રધાન નરેન્દ્ર મોદીએ આ મામલે ઊંડી ચિંતા વ્યક્ત કરી છે. તેમણે સોશિયલ મીડિયા પર શાંતિની અપીલ કરતા સ્પષ્ટ કર્યું છે કે હિંસા કોઈ ઉકેલ નથી. વડાપ્રધાન નરેન્દ્ર મોદીએ સોશિયલ મીડિયા પ્લેટફોર્મ 'ઈ' પર લખ્યું કે, 'રશિયાના રાષ્ટ્રપતિના નિવાસસ્થાનને નિશાન બનાવવાના અહેવાલોથી હું ખૂબ જ ચિંતિત છું. દુશ્મનાવટનો અંત લાવવા અને શાંતિ પ્રાપ્ત કરવાનો શ્રેષ્ઠ માર્ગ યાલુ રાજદ્વારી પ્રયાસો જ છે. અમે તમામ સંબંધિતોને આ પ્રયાસો પર નજીકથી ધ્યાન આપવા અને કોઈપણ કાર્યવાહીથી દૂર રહેવાની અપીલ કરીએ છીએ.'



અહેવાલો અનુસાર, મોસ્કોના ઉત્તરમાં આવેલા નોવગોરોડ ક્ષેત્રમાં પુતિનના નિવાસસ્થાનને નિશાન બનાવવાનો પ્રયાસ કરવામાં આવ્યો હતો. રશિયાના મતે, યુકેન દ્વારા લાંબા અંતરના ૯૧ ડ્રોને આ ક્ષેત્રમાં હુમલો કરવાનો પ્રયાસ કર્યો હતો. રશિયાના વિદેશ મંત્રી સેરગેઈ લાવરોવે પુષ્ટિ કરી છે કે 'રશિયા અને સોમવારની મધ્યરાત્રિએ થયેલા આ હુમલામાં

કોઈ જાનહાનિ થઈ નથી, કારણ કે રશિયન સંરક્ષણ પ્રણાલીએ ડ્રોનને તોડી પાડ્યા હતા. 'વિદેશ મંત્રી સેરગેઈ લાવરોવે આ હુમલાને શાંતિ વાતાવરણને વિફલ કરવાનો પ્રયાસ ગણાવ્યો છે. તેમણે ચેતવણી આપી છે કે, 'રશિયા યોગ્ય સમયે આ હુમલાનો જડબાતોડ બદલો લેશે. યુકેન અને તેના સાથી દેશો વાતાવરણમાં અવરોધ ઊભો કરી રહ્યા છે.' જો કે, રશિયા


અમેરિકાના ભાવિ પ્રમુખ ડોનાલ્ડ ટ્રમ્પની ટીમ સાથે શાંતિ વાતાવરણે યાલુ રાખવા માટે તૈયાર છે. વડાપ્રધાન મોદીએ જે રીતે સીધી દખલગીરી કરીને શાંતિની અપીલ કરી છે, તે દર્શાવે છે કે ભારત વૈશ્વિક સ્તરે યુદ્ધ રોકવા માટે મધ્યસ્થી તરીકે સક્રિય ભૂમિકા ભજવવા માંગે છે. પુતિનના નિવાસસ્થાન પર હુમલો એ યુદ્ધની તીવ્રતામાં વધારો કરનારી ઘટના માનવામાં આવે છે.

કરોડોના ખર્ચે બનાવેલા બ્રિજની હાલત ૬ વર્ષમાં ખરાબ! જોઈન્ટ્સ ખૂલી જતાં જીવને જોખમ

અમદાવાદના ઈન્ફ્રાસ્ટ્રક્ચર અને છસ્કની નબળી કામગીરીને લઈને વધુ એક મોટો ઘટસ્ફોટ થયો છે. સુભાષ બ્રિજ બાદ હવે શહેરના વ્યસ્ત ગણાતા ઈન્કમટેક્સ ફ્લાય ઓવરમાં પણ ગંભીર ક્ષતિઓ જોવા મળી છે. માત્ર ૬ વર્ષ પહેલાં કરોડોના ખર્ચે બનેલો આ બ્રિજ હવે વાહનચાલકો માટે જીવન જોખમ બની રહ્યો હોય તેમ જણાય છે.

મળતી માહિતી અનુસાર, તાજેતરમાં કરવામાં આવેલા નિરીક્ષણ બાદ સામે આવ્યું છે કે ઈન્કમટેક્સ ફ્લાય ઓવર બ્રિજના સ્થાન જોઈન્ટ્સ ખુલી ગયા છે. બ્રિજના જોઈન્ટ્સને પકડી રાખવા માટે લગાવવામાં આવેલા સ્ક્રૂ હાલ ખુલ્લી અને જર્જરિત હાલતમાં જોવા મળી રહ્યા છે. આ પરિસ્થિતિને કારણે બ્રિજ પરથી પસાર થતા વાહનચાલકોમાં ભારે ફાળ પડી છે. ખુલ્લા થયેલા સ્ક્રૂ અને ગેપને કારણે વાહનોના ટાયર ફાટવાની ઘટનાઓ બની શકે છે, જે ગંભીર અકસ્માતને નિમંત્રણ આપી રહી છે. આટલી ગંભીર સ્થિતિ હોવા છતાં, છસ્ક દ્વારા હજી સુધી આસપાસ કોઈ બેરિકેટિંગ કરવામાં આવ્યું નથી કે નથી કોઈ સમારકામની કામગીરી શરૂ કરવામાં આવી છે.

સૌથી ચોંકાવનારી વાત એ છે કે, ગત જુલાઈ માસમાં જ આ બ્રિજનું નિરીક્ષણ કરવામાં આવ્યું હતું. તે સમયે તંત્રના રિપોર્ટમાં બ્રિજની સ્થિતિ 'સારી' હોવાનો ઉલ્લેખ કરવામાં આવ્યો હતો. જો જુલાઈમાં બ્રિજ સુરક્ષિત હતો, તો થોડા જ મહિનાઓમાં આવી ગંભીર ક્ષતિ કેવી રીતે સર્જઈ? તે એક મોટો પ્રશ્ન છે. આ બ્રિજ આશરે ૬ વર્ષ અગાઉ ૬૫ કરોડ રૂપિયાના ખર્ચે તૈયાર કરવામાં આવ્યો હતો. ટૂંકા ગાળામાં જ બ્રિજની આવી દશા થતા ભ્રષ્ટાચાર અને લોટકા કામગીરીની આશંકાઓ સેવાઈ રહી છે. આ અંગે છસ્કની ઈશ્મ કમિટીના ચેરમેન જયેશ પટેલે જણાવ્યું કે, મને આ બાબતે ખ્યાલ નથી. આ અંગે અધિકારી સાથે ચર્ચા કરીને આમાં કાર્યવાહી કરીશું.



ન્યૂઝ ઓફ ગાંધીનગર દૈનિક સાહિત્ય સરિતા- આયોજક : પ્રદીપ રાવલ



NOG SS NO 173.

પ્રકાર - ગદ્ય.
વિષય - 'દીકરી અને બદલાતો સમાજ'
શબ્દ સંખ્યા - ૩૨૦.
શીર્ષક - દીકરી અને બદલાતો સમાજ'

'દિકરી એટલે વહાલનો દરિયો.' આ પંક્તિ વર્ષોથી આપણાં સમાજમાં ગુંજતી આવી છે, પરંતુ સમયની સાથે તેનાં અર્થ અને સમાજની જોવાની દ્રષ્ટિમાં ઘણો બદલાવ આવ્યો છે. એક સમય હતો જ્યારે દીકરીને 'પારકી થાપણ' માનવામાં આવતી, પણ આજે બદલાતાં સમાજમાં દિકરી ઘરનું ગૌરવ અને સમાજનું સક્ષમ અંગ બની ગઈ છે.

ભૂતકાળ અને રૂઢિચુસ્તતા:
જૂનાં જમાનામાં દીકરીનાં જન્મ વખતે શોક મનાવવામાં આવતો હતો. દૂધપીતી કરવાની કુપ્રથા અને સ્ત્રી ભૂણ્ણહત્યા જેવા કલંક સમાજમાં પ્રવર્તતા હતા. દીકરીને માત્ર ઘરકામ અને સંસ્કાર સુધી જ મર્યાદિત રાખવામાં આવતી. શિક્ષણનો અભાવ અને વહેલા લગ્નની પરંપરાને કારણે દીકરીઓ પોતાની પ્રતિભા બહાર લાવી શકતી નહોતી.

શિક્ષણ અને જાગૃતિનો પવન:
આજે પવન બદલાયો છે. આધુનિક સમાજમાં 'બેટી બચાવો, બેટી પઢાવો'ના સૂત્રને લોકોએ દિલથી સ્વીકાર્યું છે. મા-બાપ હવે દીકરા અને દીકરી વચ્ચેનો ભેદ ભૂલી રહ્યા છે. દીકરીઓને ઉચ્ચ શિક્ષણ આપવામાં આવે છે, જેનાં પરિણામે તે ડૉક્ટર, એન્જિનિયર, પાઈલટ, વેજાનિક અને રમતગમત જેવાં તમામ ક્ષેત્રોમાં મેદાન મારી રહી છે.

બદલાતી સામાજિક માનસિકતા:
બદલાતાં સમાજની સૌથી મોટી સફળતા એ છે કે હવે

દીકરીઓને 'પરકાયા' માનવાને બદલે 'પોતાની' માનવામાં આવે છે. આજે દીકરીઓ પણ દીકરાની જેમ મા-બાપની સેવા કરે છે અને માતા-પિતાનાં અવસાન બાદ અગ્નિદાહ આપવાની પણ હિંમત દાખવે છે. સમાજ હવે સ્વીકારતો થયો છે કે દીકરી માત્ર ઘરની શોભા નથી, પણ કુળનો દીપક પણ બની શકે છે.

પડકારો અને હજુ પણ બાકી રહેલો સુધારો:
જોકે સમાજ બદલાયો છે, પણ હજુ સંપૂર્ણ પરિવર્તન બાકી છે. શહેરોમાં સ્થિતિ સુધરી છે, પણ ગ્રામીણ વિસ્તારોમાં હજુ પણ દીકરીઓની સુરક્ષા અને તેમના સ્વાતંત્ર્ય અંગે પ્રશ્નો ઊભાં થાય છે. દહેજ પ્રથા અને જાતીય સતામણી જેવી બદીઓ હજુ પણ નાબૂદ કરવાની બાકી છે. ખરા અર્થમાં સમાજ ત્યારે બદલાયેલો ગણાયે જ્યારે દરેક દીકરી રસ્તા પર નિર્ભય બનીને ફરી શકશે.

દીકરી એ કુદરતની અનમોલ ભેટ છે. જે ઘરે દીકરીનો જન્મ થાય છે ત્યાં લક્ષ્મીનો વાસ હોય છે. બદલાતાં સમાજે દીકરીને પાંખો તો આપી છે, પણ હવે આપણે તેને ખુલ્લા આકાશમાં ઉડવા માટે વિશ્વાસ આપવાની જરૂર છે. જો દીકરી સુરક્ષિત અને શિક્ષિત હશે, તો જ રાષ્ટ્ર અને સમાજ પ્રગતિ કરી શકશે.

-ડૉ. દક્ષા જોશી 'નિર્ઝરા'
અમદાવાદ, ગુજરાત.

★★★★★★
NOG SS NO 167

વિષય:દીકરી અને બદલાતો સમાજ
શિર્ષક:સિક્કાની બે બાજુ છે
પ્રકાર:ગદ્ય

શબ્દો:૩૪૮
આપણે ત્યાં કહેવત છે કે દીકરી તો તુલસીનો ક્યારો છે. તુલસી ક્યારો આંગણાં હોવો એ શુભદાનું પ્રતિક માનવામાં આવે છે. એટલે લોકો કહે છે કે નસીબદાર હોય ત્યાં દીકરી-કન્યારત્ન નો જન્મ થાય. તો ક્યારેક દીકરીને સાપનો ભારો કે પારકી થાપણ પણ ગણવામાં આવે છે. પારકી થાપણ એટલે કે કન્યાદાન કરી તેને બીજાના હાથમાં સોંપવામાં આવે છે ત્યાં સુધી તેનું લાલન પાલન અને રક્ષણ માતાપિતા કરતાં હોય છે.

પહેલાં ના જમાનામાં દીકરીને અક્ષરજ્ઞાન આપવામાં આવતું નહોતું. દીકરી એ ઘરની આબરૂ ગણાતી હતી એટલે પણ સુરક્ષા ખાતર ત્યારે શાળાએ મોકલવામાં આવતી નહોતી. પણ જેમ જેમ સમાજ, રીતિ રિવાજ અને જ્ઞાતિ પ્રથામાં ફેરફાર થતો ગયો દીકરી ઘરની બહાર નીકળીને શાળાએ જતી થઈ. ઉચ્ચ અભ્યાસ કરતી અને આજે જોઈએ તો પુરુષ સમોવડી બનવાની હોડમાં ઘણી આગળ નીકળી ગઈ. ઉચ્ચ સ્થાને બિરાજતી થઈ. માનોને દરેક ક્ષેત્રમાં પોતાની પ્રતિભા નિખારતી ગઈ અને અનેક ક્ષેત્રમાં છવાતી ગઈ. દીકરીનું સામાજિક મૂલ્ય વધતું ગયું.

દીકરીના સામાજિક અને ઘરેલું મૂલ્યમાં જે ઉતરોઉતર જે ફેરફાર થતો ગયો;વધારો થતો ગયો:દીકરી પ્રગતિ કરતી ગઈ તેમાં સિક્કાની બે બાજુ જેવું યોગદાન કુટુંબ અને સમાજનું છે.કુટુંબ અને સમાજ એ કોઈપણના વ્યક્તિત્વની

ઓળખાણ છે.પહેલાં ના સમયમાં વ્યક્તિની ઓળખાણ તેની જ્ઞાતિ અને પેઢીથી થતી હતી. આજે પણ એ છે જ પણ તેનું મૂલ્ય સોશિયલ મીડિયાના યુગમાં ધૂંધળું થતું લાગે છે.

દરેક ને પોતાના વિચારોનું મૂલ્ય હોય. સપના સાકાર કરવાની, કંઈક બનવાની મહત્વકાંક્ષા હોય અને હોવી જોઈએ એ એક સ્વાભાવિક માનવ સ્થિતિ છે.પણ સાથે સાથે સામાજિક મૂલ્ય, લાગણી, સંબંધો અને ખાસ કરીને વ્યક્તિગત મનોભાવોનું પણ એટલું જ મૂલ્ય છે એ સ્વીકારવું રહ્યું.

દરેક બાબત કે પરિસ્થિતિને બે બાજુ હોય છે. જેમ ચલણી સિક્કોની બંને બાજુ સારી હોય તો જ ચલણ માં ચાલે એમ માનવનું જીવન પણ સિક્કાની બે બાજુ જેવું છે.આજે આપણે વાત કરી રહ્યાં છીએ દીકરી અને બદલાતો સમાજ. આ પરિપેક્ષમાં વિચારીએ તો દીકરી બદલાતી ગઈ એમ સમાજ બદલાતો ગયો કે પરિસ્થિતિને સ્વીકારતો ગયો. બીજી રીતે વિચારીએ તો સમાજ બદલાતા ગયો એમ દીકરીની જીવનશૈલી બદલાતી ગઈ.સમાજે આપ્યું અને દીકરી એ સ્વીકારીને આગળ વધતી ગઈ.

દીકરીનું વ્યક્તિત્વ અને સમાજનો ઢાંચો આજે બદલાઈ ગયો છે બદલાઈ રહ્યો છે પણ સંસ્કાર અને સંસ્કૃતિનું પ્રભુત્વ હંમેશા રહ્યું છે અને રહેશે.

નરેન્દ્ર ત્રિવેદી(ભાવનગર)

★★★★★★ **NOGSS No.: 0141**

વિષય: "દીકરી અને બદલાતો સમાજ"
શીર્ષક: "જા, બેટા! સુખી થા"
પ્રકાર: ગદ્ય / વાર્તા. શબ્દો: ૩૫૦.

કૌશિકે પુત્રીને કહ્યું, "બેટા, આપણી જ્ઞાતિના પરિચિત વ્યક્તિનો આ પુત્ર છે. તારે એનાં અભ્યાસ, પ્રવૃત્તિ, રોજગાર, આવક, શોખ, પસંદગી વગેરે જાણવાજોગ પૂછી લેજે. વધુ જાણકારી પણ વિના સંકોચ મેળવી લેજે. તું હા કહીશ તોજ આગળ વધીશું. હાલ તો ફક્ત છોકરાને જ બોલાવ્યો છે. સારું લાગશે તો પછી એના માતાપિતા સાથે વિગતે વાત કરીશું.

દીકરી કોઈ સગાંવહાલાં, ઓળખીતાં મિત્રને ત્યાં કે બહાર મળે એના કરતાં પોતાના ઘેરજ મળીને વાત કરે તે યોગ્ય માની, પોતાની સંકુચિતતા છોડી, હજી થોડી વાર પહેલાં કૌશિકે એક યુવાનને પોતાના ઘેર બોલાવેલો. હેતુ... એની છૂટાછેડા લીધેલ યુવાન પુત્રી હાર્દિકાના પુન:લગ્ન માટેનો.

ચાપાણી નાસ્તો કરતાં કરતાં, અલાયદા ઓરડામાં તેઓ અલગ બેસી, એકબીજાનો ખુલ્લા મને પરિચય કરે તેવી ગોઠવણ ઘરનાંએ કરેલી. પોતાને ગમતું ના હોવા છતાં હાર્દિકાએ વધુ એકવાર પિતાનું કહ્યું માની લઈ પૂર્ણ સહકાર આપ્યો. એણે અગાઉ પણ આવી રીતે પિતાએ બોલાવેલા છોકરાઓ સાથે કમને મુલાકાત કરેલી. યુવકના ગયા પછી, હાર્દિકા બોલી, "પપ્પા જરી બેસો તો!

મારે તમારી સાથે વાત કરવી છે." જુઓ, હું એક યુવક સાથે પરિચયમાં છું. એનું નામ હેમાંગ છે. મારી સાથે જોબ કરે છે. અમો બે વર્ષથી પરિચયમાં છીએ. એનાં માતાપિતા સાથે પણ મારી મુલાકાત થઈ ગઈ છે. મેં મમ્મીને બતાવેલો છે. નાની બહેનને તો બધી બખર છે. મારે તમને અને ભાઈ-ભાભીને નિરાંતે વાત કરવાની હતી તો, તમને અત્યારે વાત કરી. ભાઈ-ભાભી નોકરી પરથી આવશે ત્યારે હેમાંગ અને માતાપિતા વગેરેને આપણા ઘેર સૌની હાજરીમાં પૂરી ઓળખાણ કરાવી દઈશ. ખાસ વાત એ છે કે તે આપણી જ્ઞાતિનો નથી!

જુઓ પપ્પા, હેમાંગ અને તેના પરિવારજનો સાથેના આપણા પરિચય બાદ, તમે, મમ્મી અને ઘરનાં બધાં, જો હા કહેશો તો અને તોજ હું પુન:લગ્ન કરીશ. તમારી ઈચ્છા કે નાપસંદ વિરુદ્ધ હું જઈશ નહિ. તમારે પરાણે મન મનાવવાનું નથી અને હા, ભાગી જઈને મારે લગ્ન કરવાં નથી કે નથી કોઈ અયોગ્ય દબાણ કરીને તમારી પાસે હા પડાવવી! તમે મારા માટે જે નિર્ણય લેશો તે માન્ય રાખીશ. એક વિનંતી કે, મારે માટે તમો હવે અન્ય કોઈ છોકરાઓને આપણા ઘેર લાવશો નહિ.

દીકરી હાર્દિકાની નિખાલસ અને આભાર - નિહારીકા રવિયા દેઢતાપૂર્વકની વાત સાંભળી પિતા નવી નજરે નિહાળતા થઈ ગયા...

રચયિતાનું નામ: રસિક વ. પરમાર, "રવ" ગામ: વસાઈ-ફિંચાલ (ઉ.ગુ.)


★★★★★★
NOGGS:226

વિષય: દીકરી ને બદલાતો સમાજ
શીર્ષક: દીકરી ને દંભી સમાજ
રચના: પદ્ય શબ્દો: ૭૪

દીકરીને દેવી કહીને પૂજે આ સમાજ દીકરી બોલે તો ચૂપ કરે આ સમાજ પુત્રની જીતે તાળી પાડતો છે સમાજ દીકરી જીતી તો શંકા કરતો સમાજ

શિક્ષણની વાતે ગર્વ કરે છે સમાજ આવે ફેસલાની વેળા કંપતો સમાજ મંચ ઉપર બદલાવ બોલે છે સમાજ ખુદ દ્વારે બદલાવો ના માંગે સમાજ આઝાદીના નારા પોકારે જે સમાજ શરતની સાંકળથી બાંધી દે સમાજ ભવિષ્યની આશા જે કહે છે સમાજ હાજર પળે એને ભૂલી જાય સમાજ સુભાષ ઉપાધ્યાય 'મેહુલ' (અમેરિકા)

મહેસાણાનો 'આઈકોનિક રોડ' સ્થાનિક વેપારીઓ માટે મુસીબત બન્યો!:બ્યુટીફિકેશનના નામે દુકાનો આગળ ૩ ફૂટની દીવાલ ખડકી દેતા ૧૦૦ વેપારીઓએ બંધ પાડી વિરોધ નોંધાવ્યો



મહેસાણા શહેરના બિલાડી બાગથી માનવ આશ્રમ સુધીના વિસનગર રોડ પર નગરપાલિકા દ્વારા કરવામાં આવી રહેલી 'આઈકોનિક રોડ'ની કામગીરીને લઈને સ્થાનિક રહીશો અને વેપારીઓમાં ભારે રોષ જોવા મળી રહ્યો છે. આ મામલે વેપારીઓ અને સોસાયટીના રહીશોએ નગરપાલિકા કમિશનરને લેખિત રજૂઆત કરી પોતાની હાલાકી વર્ણવી છે અને પોતાની દુકાનો બંધ કરી વિરોધ નોંધાવ્યો છે. રજૂઆતમાં જણાવ્યા અનુસાર, રાધનપુર રોડ અને મોઢેરા રોડની જેમ આ રોડને પહોળો કરવાને બદલે ૧૨ મીટરમાંથી ઘટાડીને માત્ર ૭ મીટરનો કરી દેવામાં આવતા ટ્રાફિકની ગંભીર સમસ્યા સર્જવાની ભીતિ છે. વધુમાં, રોડની બાજુમાં ઊંચી દીવાલો ચણી દેવાતા વેપારીઓની દુકાનો ઢંકાઈ ગઈ છે, જેના કારણે ગ્રાહકો દુકાનો સુધી પહોંચી શકતા નથી અને વેપાર-ધંધા ભાંગી પડ્યા છે. સ્થાનિકોનો આક્ષેપ છે કે, રોડ વચ્ચેના ડિવાઈડરમાં અગાઉ જે કટ રાખવામાં આવ્યા હતા, તે હવે બંધ કરી દેવામાં આવ્યા છે. આના કારણે રાહદારીઓને રોડ કોસ કરવામાં મુશ્કેલી પડી રહી છે અને ૩૦ હજારથી વધુ રહીશો માટે અકસ્માતનો ખતરો વધી ગયો છે. અરજદારોએ ચીમકી ઉચ્ચારી છે કે જો ભવિષ્યમાં અહીં કોઈ અકસ્માત સર્જશે તો તેની સંપૂર્ણ જવાબદારી નગરપાલિકા તંત્રની રહેશે. વેપારીઓએ માંગ કરી છે કે આ વિસ્તારના મધ્યમ વર્ગ અને નાના વેપારીઓના હિતમાં રોડની દીવાલો હટાવવામાં આવે અને યોગ્ય અંતરે ડિવાઈડરમાં ગેપ રાખવામાં આવે જેથી જનતાને પડતી અગવડતા દૂર થઈ શકે. વેપારી સુમિતભાઈએ જણાવ્યું કે, અમારો વિરોધ એના માટે છે કે આ જે ત્રણ-ત્રણ ફૂટની દીવાલો ઊંચી કરી દીધી છે, એના લીધે જે વેપાર ધંધામાં નુકસાન થઈ રહ્યું છે અને બીજું કે આ બધું જે ટ્રાફિકનું અમને તકલીફ પડી રહી છે, રોડ પર ૫૦૦-૫૦૦ મીટર સુધી કોઈ કટ નથી. એના લીધે બધા રોંગ સાઈડ ઉપર આવે છે અને રોંગ સાઈડના લીધે કદાચ અકસ્માતનો પ્રોબ્લેમ થઈ શકે છે એના લીધે અમારો વિરોધ છે.

રાજ્યપાલશ્રી આચાર્ય દેવવ્રતજીની વંદે ભારત ટ્રેનમાં મુસાફરી



રાજ્યપાલશ્રી આચાર્ય દેવવ્રતજીએ આજે ગાંધીનગરથી મુંબઈ સુધી ભારતની અઘતન ટ્રેન વંદે ભારત એક્સપ્રેસ દ્વારા રેલમાર્ગે પ્રવાસ કર્યો. આ પ્રવાસ દરમિયાન રાજ્યપાલશ્રીએ ભારતીય રેલ્વે દ્વારા વિકસાવવામાં આવેલી આધુનિક સુવિધાઓ, સમયપાલન, સ્વચ્છતા અને મુસાફરોને મળતી આરામદાયક સેવાઓનો અનુભવ કર્યો. રાજ્યપાલશ્રીએ જણાવ્યું હતું કે, વંદે ભારત એક્સપ્રેસ 'નવા ભારત'ની પ્રગતિ, આત્મનિર્ભરતા અને તકનિકી ક્ષમતાનું જીવંત પ્રતીક છે. દેશના નાગરિકોને ઝડપી, સુરક્ષિત અને સુવિધાસભર મુસાફરી ઉપલબ્ધ કરાવવાની દિશામાં આ ટ્રેન મહત્વપૂર્ણ ભૂમિકા ભજવી રહી છે. તેમણે વધુમાં કહ્યું કે, પ્રધાનમંત્રી શ્રી નરેન્દ્રભાઈ મોદીના નેતૃત્વ હેઠળ ભારતીય રેલ્વેમાં થયેલા વ્યાપક સુધારા અને આધુનિકીકરણના પ્રયાસો દેશની પરિવહન વ્યવસ્થાને નવી દિશા આપી રહ્યા છે અને રેલ્વેને વિકાસના મહત્વપૂર્ણ સાધન તરીકે સ્થાપિત કરી રહ્યા છે. ટ્રેન ઉપડવાના નિર્ધારિત સમય પહેલા રાજ્યપાલશ્રી લોકભવનથી ગાંધીનગર રેલવે સ્ટેશન આવી પહોંચ્યા હતા. ગાંધીનગરથી મુંબઈ જતી વંદે ભારત ટ્રેનમાં રાજ્યપાલશ્રીએ પોતાની સીટ ગ્રહણ કરી ત્યારે તે કોચમાં મુસાફરી કરી રહેલા અન્ય મુસાફરોમાં કૂતુહલ સર્જાયું હતું. રાજ્યપાલશ્રીએ વિનમ્ર ભાવે તમામ મુસાફરોનું અભિવાદન ઝીલ્યું હતું તેમજ તેઓની સાથે સહજ સંવાદ પણ કર્યો હતો.

નવા વર્ષની પ્રથમ સૂર્ય કિરણને નમસ્કાર: 'સૂર્ય નમસ્કાર અને ધ્યાન' સત્ર યોજાશે

ધાનેરા ખાતે રોયલ ઇન્ટરનેશનલ સ્કૂલમાં દરબાર સમાજનો પ્રથમ સ્નેહ મિલન કાર્યક્રમ યોજાયો

ગુજરાત રાજ્ય યોગ બોર્ડ દ્વારા આગામી ૧લી જાન્યુઆરી ૨૦૨૬ના રોજ એક ઐતિહાસિક અને ગૌરવશાળી કાર્યક્રમ 'નવા વર્ષની પ્રથમ સૂર્ય કિરણને નમસ્કાર'નું આયોજન કરવામાં આવ્યું છે. આજની યુવા પેઢી નવા વર્ષની ઉજવણીમાં પાર્ટીઓ તરફ વળી રહી છે, ત્યારે તેમને આપણી પ્રાચીન ભારતીય યોગ સંસ્કૃતિ તરફ વાળવા માટે આ અનોખું અભિયાન હાથ ધરાયું છે. નાયબ મુખ્યમંત્રી શ્રી હર્ષ સંઘવી પણ આ ઐતિહાસિક સત્રમાં જોડાઈને રાજ્યના યુવાધનને વધુ પ્રોત્સાહન આપશે.

ધરે બેઠા લાખો નાગરિકો જોડાશે: આ કાર્યક્રમની સૌથી મોટી

આગામી ૧લી જાન્યુઆરીએ સવારે ૭ થી ૮ કલાકે YouTube Liveના માધ્યમથી નાગરિકો એકસાથે સૂર્ય નમસ્કાર કરશે

નાયબ મુખ્યમંત્રી શ્રી હર્ષ સંઘવી પણ આ ઐતિહાસિક સત્રમાં જોડાઈને યુવાધનને આપશે પ્રોત્સાહન

વિવિધ સ્વરૂપે ભારતીય સંસ્કૃતિ અપનાવવા રાજ્યના યૌવનો આહવાન

સહભાગી થનાર તમામ નાગરિકોને મળશે ડિજિટલ સર્ટિફિકેટ

વિશેષતા એ છે કે તે સંપૂર્ણપણે ડિજિટલ ના માધ્યમથી પ્રસારિત થશે. રાજ્યના ખૂણેખૂણેથી લાખો નાગરિકો, વિદ્યાર્થીઓ, ખેલાડીઓ અને સરકારી કર્મચારીઓ આગામી ૧લી જાન્યુઆરી ૨૦૨૬એ સવારે

૭:૦૦ થી ૮:૦૦ કલાકે પોતાના મોબાઈલ દ્વારા લાઈવ સત્રમાં જોડાઈ શકશે. દરેક વ્યક્તિ પોતાના ઘરના આંગણે, અગાસી પર કે નજીકના બગીચામાં રહીને સૂર્ય નમસ્કાર અને ધ્યાન દ્વારા નવા વર્ષનું સ્વાગત કરશે.

પાર્ટીથી યોગ તરફનો સંદેશ: આ કાર્યક્રમ પાછળનો મુખ્ય હેતુ આજની યુવા પેઢી (યીહી)ને એ સંદેશ આપવાનો છે કે ૧લી જાન્યુઆરી એ માત્ર વેસ્ટર્ન કલ્ચરની જેમ નવા

કેલેન્ડર વર્ષ ઉજવવાનો દિવસ નથી, પરંતુ આપણા શરીર અને મનને ઊર્જાવાન બનાવવાનો અવસર છે. નૂતન વર્ષની સૂર્યનારાયણની નૂતન કિરણને નમસ્કાર કરવાનો અવસર છે. 'વેસ્ટર્ન કલ્ચરથી યોગ તરફ' અને 'વિદેશીથી સ્વદેશી તરફ'ના મંત્ર સાથે આ કાર્યક્રમ ગુજરાતના યુવાધનને નવી દિશા આપશે. ડિજિટલ સર્ટિફિકેટ દ્વારા પ્રોત્સાહન:

ગુજરાત રાજ્ય યોગ બોર્ડ દ્વારા આ કાર્યક્રમમાં સહભાગી થનાર દરેક નાગરિકને પ્રોત્સાહિત કરવા માટે ડિજિટલ સર્ટિફિકેટ એનાયત કરવામાં આવશે. લાઈવ સત્ર દરમિયાન આપવામાં આવેલી લિંક દ્વારા જોડાનાર તમામ સહભાગીઓ પોતાનું સર્ટિફિકેટ ડાઉનલોડ કરી શકશે.



ધાનેરા ઇન્ટરનેશનલ સ્કૂલ દરબાર સમાજનો સ્નેહ મિલન કાર્યક્રમ યોજવામાં આવ્યો હતો આ સ્નેહ મિલનમાં બહોળી સંખ્યામાં દરબાર સમાજના ભાઈ બહેનો જોડાયા હતા અને દરબાર સમાજની એકતા બતાવી હતી આ સ્નેહ મિલન મો દરબાર સમાજના આગેવાન દ્વારા દીપ પ્રગટાવી કાર્યક્રમની શરૂઆત કરવામાં આવી હતી આ સ્નેહ મિલન કાર્યક્રમમાં બાળકોને વધુમાં વધુ શિક્ષણ આપવું બાળકોમાં સંસ્કાર અને બાળકોના ઉજ્જવળ ભવિષ્ય માટે આગેવાનો દ્વારા સૂચન કરવામાં આવ્યું હતું રોયલ સ્કૂલ ના એમ.ડી નારણસિંહ વાઘેલા દ્વારા હંમેશાં પોતાના સમાજની ચિંતા કરી છે સમાજ એકતા વધે અને શિક્ષણ ઉપર ખૂબ ભાર આપ્યો છે આ કાર્યક્રમમાં ભાઈ બહેનો સાથે મળી ભોજન લીધું હતું અને આ કાર્યક્રમ ખૂબ સફળતાપૂર્વક પૂર્ણ થયો હતો

ગાંધીનગર મહાનગરપાલિકાની સામાન્ય સભામાં પરિવહન અને વિકાસને વેગ આપતા ૧૦ ઠરાવો સર્વાનુમતે મંજૂર: બસ સેવા માટે 'SPV'ની રચના અને પાલતુ શ્વાનની નોંધણી અંગે મહત્વના નિર્ણય



ગાંધીનગર મહાનગરપાલિકાના મેયરશ્રીના અધ્યક્ષસ્થાને આજરોજ પંડિત દિનદયાળ ઉપાધ્યાય ભવન ખાતે સામાન્ય સભાની બેઠક મળી હતી. આ બેઠકમાં શહેરના વહીવટ, કર્મચારી કલ્યાણ અને નગર નિયંત્રણને લગતા કુલ ૧૦ એજન્ડા

રજૂ કરવામાં આવ્યા હતા, જે તમામ કામોને હાજર કાઉન્સિલરશ્રીઓ દ્વારા સર્વાનુમતે મંજૂરી આપવામાં આવી છે. સભામાં લેવાયેલા નીતિવિષયક નિર્ણયોમાં, શહેરની બસ સેવા અને પરિવહનના અસરકારક સંચાલન માટે જાહેર કંપની તરીકે 'સ્પેશિયલ પર્યટ

વ્હીકલ' (જીફ) ની રચના કરવાની કમિશનરશ્રીની ભલામણ સ્વીકારવામાં આવી છે. આ સાથે જ, મહાનગરપાલિકાના અધિકારીઓ અને કર્મચારીઓના ભવિષ્યને સુરક્ષિત કરતા નિર્ણયોમાં, ટ્રજી યોજના અંતર્ગત ૧૦% ફાળાની સામે હવે ૧૪% ફાળાનો લાભ આપવા



અંગેના ઠરાવને પણ બહાલી આપવામાં આવી છે. શહેરના સુઆયોજિત વિકાસ અને નાગરિક સુવિધાના ભાગરૂપે, વાવોલ-કોલવડા (ટી.પી. ૩૪) અને વાવોલ-ઉવારસદ (ટી.પી. ૩૫) ની મુસદ્દારૂપ નગર રચના યોજનાઓની દરખાસ્ત

મંજૂર કરી રાજ્ય સરકારમાં મોકલવાનો નિર્ણય લેવાયો છે. આ ઉપરાંત, શહેરમાં પાલતુ શ્વાન (ડોગ) ની સંખ્યા વધતી હોઈ, તેના નિયમન માટે પાલતુ શ્વાનની નોંધણી ફરજિયાત કરવા અંગેની દરખાસ્ત પણ મંજૂર કરવામાં આવી છે.

